

ہفت روزہ 332
WEEKLY BOOKLET 332



تقریباً 23 سال پہلے کا بیان

شراب کی بوتل

صفحہ 17



شیخ طریقت، امیر اہل سنت، بانی دعوت اسلامی، حضرت علامہ مولانا ابوالجال

محمد الیاس عطار قادری رضوی
مفتی اعظم پاکستان

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّينَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

شراب کی بوتل ①

ذرائع امیر اہل سنت: یارب المصطفیٰ! جو کوئی 17 صفحات کا رسالہ ”شراب کی بوتل“ پڑھ یا
 سن لے اُسے جنت الفردوس میں جگہ نصیب فرما اور اس کی ماں باپ سمیت بے حساب مغفرت فرما۔
 امین بِجَاوِزِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

ذُرُودِ شَرِيْفِ كِي فَضِيْلَتِ

حضرت حسن بصری رحمۃ اللہ علیہ کی خدمتِ بابرکت میں حاضر ہو کر ایک عورت نے
 عرض کی: میری جوان بیٹی فوت ہو گئی ہے، کوئی طریقہ ارشاد ہو کہ میں اسے خواب میں دیکھ
 لوں۔ آپ رحمۃ اللہ علیہ نے اُسے عمل بتا دیا۔ اُس نے اپنی مرحومہ بیٹی کو خواب میں تو دیکھا،
 مگر اس حال میں دیکھا کہ اُس کے بدن پر تار کول (یعنی ڈامر) کا لباس، گردن میں زنجیر اور
 پاؤں میں بیڑیاں ہیں، یہ ہیبت ناک منظر دیکھ کر وہ عورت کانپ اُٹھی! اُس نے دوسرے
 دن یہ خواب حضرت حسن بصری رحمۃ اللہ علیہ کو سنایا، سن کر آپ رحمۃ اللہ علیہ بہت مغموم
 ہوئے۔ کچھ عرصے بعد حضرت حسن بصری رحمۃ اللہ علیہ نے خواب میں ایک لڑکی کو دیکھا،
 جو جنت میں ایک تخت پر اپنے سر پر تاج سجائے بیٹھی ہے۔ آپ رحمۃ اللہ علیہ کو دیکھ کر وہ

① ... عاشقانِ رسول کی دینی تحریک و دعوتِ اسلامی کے بانی امیرِ اہل سنت و اہل بیت کا شہمِ العالیہ کے ہونے والے
 مختلف آڈیو بیانات کو تحریری صورت میں بنام ”فیضانِ بیاناتِ عطا“ المدینۃ العلمیہ (اسلامک ریسرچ سینٹر) کے شعبہ
 ”بیاناتِ امیرِ اہل سنت“ کی طرف سے ترمیم و اضافے کیساتھ پیش کیا گیا۔ الحمد للہ انکریم! ان بیانات میں سے اب شعبہ
 ”ہفتہ وار رسالہ مطالعہ“ 09 جون 2000ء کو ہونے والے ایک بیان ”شراب کی بوتل“ کو رسالے کی صورت میں
 منظر عام پر لارہا ہے۔

کہنے لگی: ”میں اُسی خاتون کی بیٹی ہوں، جس نے آپ کو میری حالت بتائی تھی۔“ آپ رحمۃ اللہ علیہ نے فرمایا: اُس کے بقول تو تُو عذاب میں تھی، آخر یہ انقلاب کس طرح آیا؟ مرحومہ بولی: قبرستان کے قریب سے ایک شخص گزرا اور اس نے مصطفیٰ جانِ رحمت صلی اللہ علیہ والہ وسلم پر دُروُد بھیجا، اُس کے دُروُد شریف پڑھنے کی بَرَکت سے اللہ پاک نے ہم پانچ سوساٹھ قبر والوں سے عذاب اُٹھالیا۔ (الذکرۃ باحوال الموتی، ص 77 ماخوذاً)

صَلُّوا عَلَی الْحَبِیْب ﷺ صَلَّی اللّٰهُ عَلَی مُحَمَّد

شراب کی بوتل

حضرت عُمر فاروقِ اعظم رضی اللہ عنہ ایک بار مدینہ منورہ کی ایک پاکیزہ گلی سے گزر رہے تھے کہ ایک نوجوان سے آمناسامنا ہو گیا، اس نے کپڑوں کے نیچے ایک بوتل چھپا رکھی تھی۔ حضرت عُمر فاروقِ اعظم رضی اللہ عنہ نے پوچھا: ”اے نوجوان! یہ کپڑوں کے نیچے کیا اٹھار کھا ہے؟“ اُس بوتل میں شراب تھی، نوجوان کو اُسے شراب کہنے کی ہمت نہ پڑی، اُس نے دل ہی دل میں دُعا کی: ”یا اللہ پاک! مجھے حضرت عُمر فاروقِ اعظم رضی اللہ عنہ کے سامنے شرمندہ اور رُسوانہ فرمانا، ان کے ہاں میری پردہ پوشی فرمالے، میں توبہ کرتا ہوں آئندہ کبھی شراب نہیں پیوں گا۔“ اُس کے بعد نوجوان نے عرض کی: ”یا امیر المؤمنین! میں سِر کے (کی بوتل) اُٹھائے ہوئے ہوں۔“ آپ رضی اللہ عنہ نے فرمایا: ”مجھے دکھاؤ!“ جب اُس نے وہ بوتل آپ رضی اللہ عنہ کے سامنے کی اور حضرت عُمر فاروقِ اعظم رضی اللہ عنہ نے اسے دیکھا تو واقعی وہ سِر کہ تھا۔ (مکاشفۃ القلوب، ص 27، 28)

پیارے پیارے اسلامی بھائیو! ذرا غور کیجئے کہ جب ایک بندہ بندے سے ڈر کر خُلوصِ دل کے ساتھ تائب ہو تو اللہ پاک نے اس کی شراب کو سِر کے سے بدل دیا۔ اسی طرح

اگر کوئی گناہ گار بندہ اپنے گناہوں پر شرمسار ہو کر توبہ کر لیتا ہے تو اللہ پاک اس کی نافرمانیوں کی شراب کو فرمانبرداری کے سر کے میں تبدیل کر دیتا ہے۔ نیز یہ بھی پتا چلا کہ توبہ بغیر زبان ہلائے دل ہی دل میں بھی کی جاسکتی ہے کہ حدیث پاک میں ہے: ”الَّذِي تَوَبَّتْ لِعَيْنِي شَرِّ مَنَدَاقِي تَوْبَةٍ هِيَ“ (ابن ماجہ، 4/492، حدیث: 4252) یہ بھی معلوم ہوا کہ ہاتھ اٹھا کر زبان سے دُعا مانگنا ضروری نہیں بلکہ لیٹے لیٹے، بیٹھے بیٹھے، چلتے چلتے، زبان ہلائے بغیر دل ہی دل میں بھی دُعا مانگی جاسکتی ہے۔

شراب کی مذمت پر آیات مبارکہ

آسان ترجمہ قرآن کنز العرفان: اے ایمان والو! شراب اور جُوا اور بُت اور قسمت معلوم کرنے کے تیر ناپاک شیطانی کام ہی ہیں تو ان سے بچتے رہو تاکہ تم فلاح پاؤ (یعنی کامیاب ہو)۔ شیطاں تو یہی چاہتا ہے کہ شراب اور جُوائے کے ذریعے تمہارے درمیان دشمنی اور بُغض و کینہ ڈال دے اور تمہیں اللہ کی یاد سے اور نماز سے روک دے تو کیا تم باز آتے ہو؟

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ
وَالْأَنْصَابُ وَالْأَزْلَامُ رَجَسٌ مِّنْ عِندِ
الشَّيْطَانِ فَاجْتَنِبُوا لَهُ لَعَلَّكُمْ تُفْلِحُونَ ① إِنَّمَا
يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ
وَالْبُغْضَاءَ فِي الْخَمْرِ وَالْمَيْسِرِ وَيَصُدَّكُمْ
عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ
مُنْتَهُونَ ② (پ7، المائدہ: 90-91)

اس آیت مبارکہ کے تحت تفسیر صراط الجحان میں ہے: اس آیت میں شراب اور جُوائے کے نتائج اور وبال (یعنی نقصانات) بیان فرمائے گئے کہ شراب خوری اور جُوائے بازی کا ظاہری دُنوی وبال تو یہ ہے کہ اس سے آپس میں بُغض اور عداوتیں (یعنی نفرتیں اور دشمنیاں)

پیدا ہوتی ہیں جبکہ ظاہری دینی وبال یہ ہے کہ جو شخص ان برائیوں میں مبتلا ہو وہ ذکرِ الہی اور نماز کے اوقات کی پابندی سے محروم ہو جاتا ہے۔ اس سے معلوم ہوا کہ جو چیز اللہ پاک کے ذکر اور نماز سے روکے وہ بُری ہے اور چھوڑنے کے قابل ہے۔ (تفسیر صراطِ الجہان، پ 7، المائدہ، تحت الآیہ: 91، 3/26) ایک روایت میں ہے کہ جبریل امین علیہ السلام نے حضور پر نور صلی اللہ علیہ وآلہ وسلم کی بارگاہ میں عرض کیا کہ اللہ پاک کو جعفر طیار کی چار خصلتیں پسند ہیں۔ سرکارِ دو عالم صلی اللہ علیہ وآلہ وسلم نے حضرت جعفر طیار رضی اللہ عنہ سے دریافت فرمایا: انہوں نے عرض کی کہ ایک خصلت تو یہ ہے کہ میں نے کبھی شراب نہیں پی، یعنی حرمت کا حکم نازل ہونے سے پہلے بھی کبھی شراب نہیں پی اور اس کی وجہ یہ تھی کہ میں جانتا تھا کہ اس سے عقل زائل ہوتی ہے اور میں چاہتا تھا کہ عقل اور بھی تیز ہو۔ دوسری خصلت یہ ہے کہ زمانہ جاہلیت میں بھی میں نے کبھی بت کی پوجا نہیں کی کیونکہ میں جانتا تھا کہ یہ پتھر ہے نہ نفع دے سکے نہ نقصان۔ تیسری خصلت یہ ہے کہ میں کبھی زنا میں مبتلا نہ ہوا کیونکہ میں اس کو بے غیرتی سمجھتا تھا۔ چوتھی خصلت یہ تھی کہ میں نے کبھی جھوٹ نہیں بولا کیونکہ میں اس کو کمینہ پُن خیال کرتا تھا۔ (تفسیرات احمدیہ، ص 101 ملتقطاً)

سبحان اللہ! کیا سلیم الفطرت تھے۔ حضرت علی رضی اللہ عنہ نے فرمایا کہ اگر شراب کا ایک قطرہ کنویں میں گر جائے پھر اس جگہ منارہ بنایا جائے تو میں اس پر اذان نہ کہوں گا اور اگر دریا میں شراب کا قطرہ پڑ جائے پھر دریا خشک ہو جائے اور وہاں گھاس پیدا ہو تو میں اس میں اپنے جانوروں کو نہ چراؤں گا۔ (تفسیر نسفی، پ 2، البقرہ، تحت الآیہ: 219، ص 113)

شراب کی مذمت پر سات فرامینِ مصطفیٰ

﴿1﴾ حضرت وائلِ حَضْرَمِی رضی اللہ عنہ سے روایت ہے کہ طارق بن سُوید رضی اللہ عنہ نے

شراب کے بارے میں دریافت کیا تو حضور صلی اللہ علیہ وآلہ وسلم نے ان کو منع فرمادیا، انہوں نے عرض کی: میں صرف دوا کے لیے شراب بناتا ہوں۔ حضور صلی اللہ علیہ وآلہ وسلم نے فرمایا: یہ دوا نہیں بلکہ بیماری ہے۔ (مسلم، ص 845، حدیث: 5141)

﴿2﴾ حضرت عبد اللہ بن عمر رضی اللہ عنہما سے روایت ہے کہ رسول اللہ صلی اللہ علیہ وآلہ وسلم نے ارشاد فرمایا: جو شراب پی لے گا 40 دن تک اُس کی نماز قبول نہیں ہوگی لیکن اگر اس نے توبہ کر لی تو اللہ پاک اُس کی توبہ قبول فرمائے گا۔ پھر اگر دوبارہ اس نے شراب پی لی تو پھر 40 دن تک اُس کی نماز قبول نہیں ہوگی لیکن اگر اس نے توبہ کر لی تو اللہ پاک اس کی توبہ قبول فرمائے گا۔ پھر اگر اس نے تیسری بار شراب پی لی تو پھر 40 دن تک اس کی نماز قبول نہیں ہوگی لیکن اگر اس نے توبہ کر لی تو اللہ پاک اس کی توبہ قبول فرمائے گا۔ پھر اگر چوتھی مرتبہ اس نے شراب پی لی تو پھر 40 دن تک اس کی نماز قبول نہیں ہوگی لیکن اس کے بعد اگر اس نے توبہ کی تو اس کی توبہ قبول نہیں ہوگی⁽¹⁾ اور اسے نہر النجبال سے پلائے گا۔“ راوی سے پوچھا گیا کہ نہر النجبال کیا ہے؟ تو انہوں نے بتایا کہ وہ نہر جو دوزخیوں کی پیپ سے جاری ہوگی۔ (ترمذی، 3/341، حدیث: 1869)

﴿3﴾ حضرت ابو موسیٰ اشعری رضی اللہ عنہ سے روایت ہے کہ نبی کریم صلی اللہ علیہ وآلہ وسلم نے ارشاد فرمایا: ”تین شخص جنت میں داخل نہ ہوں گے۔ شراب کی مداومت کرنے (یعنی

1... شیخ محقق شاہ عبدالحق محدث دہلوی رحمۃ اللہ علیہ اس حدیث پاک کی شرح میں فرماتے ہیں: چوتھی مرتبہ شراب پینے کے بعد جو ”توبہ قبول نہ ہونے“ کا ارشاد فرمایا گیا یہ گناہ کی سنگینی کو بیان کرنے اور ڈرانے کے لیے ہے کیوں کہ درحقیقت اگر سچی توبہ کی جائے تو اللہ پاک کے فضل سے وہ ضرور قبول ہوگی۔ یا پھر یہ مراد ہے کہ چوتھی مرتبہ پینے کے بعد اللہ پاک اسے توبہ کی توفیق ہی نہ دے گا بلکہ وہ گناہ کی ڈھنکائی پر مرے گا۔ (معانی التفسیر، 6/430، تحت الحدیث: 3643)

ہمیشہ پینے) والا اور قاطعِ رحم (یعنی رشتے داری توڑنے والا) اور جادو کی تصدیق کرنے والا۔“ (1)

(مسند امام احمد، 7/139، حدیث: 19586/1 طبعاً)

﴿4﴾ حضرت عبد اللہ ابن عباس رضی اللہ عنہما سے روایت ہے کہ نبی کریم صلی اللہ علیہ وآلہ وسلم نے ارشاد فرمایا: دائمی طور پر شراب پینے والا اگر اسی حالت میں مر گیا تو وہ دربارِ خداوندی میں قیامت کے روز اس طرح آئے گا جیسے کہ ایک بُت پرست۔ (2)

(مسند امام احمد، 1/583، حدیث: 2453)

﴿5﴾ حضرت انس رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے ارشاد فرمایا: اللہ پاک نے شراب کے بارے میں 10 آدمیوں پر لعنت فرمائی: (1) شرابِ نچوڑنے والے پر (2) شرابِ نچڑوانے والے پر (3) شراب پینے والے پر (4) شراب اٹھانے والے پر (5) اُس پر جس کی طرف شراب اٹھا کر لے جائی گئی (6) شراب پلانے والے پر (7) شراب کی قیمت کھانے والے پر (8) شراب بیچنے والے پر (9) شراب خریدنے والے پر (10) اس پر جس کے لیے شراب خریدی گئی ہو۔ (ترمذی، 3/47، حدیث: 1299)

﴿6﴾ حضرت ابو مالک اشعری رضی اللہ عنہ سے روایت ہے کہ نبی اکرم صلی اللہ علیہ وآلہ وسلم نے ارشاد فرمایا: میری اُمت کے کچھ لوگ شراب پیئیں گے اور اس کا نام بدل کر کچھ اور رکھیں گے، ان کے سروں پر باجے بجائے جائیں گے اور گانے والیاں گائیں گی۔ اللہ پاک

1 ... حضرت علامہ علی قاری رحمۃ اللہ علیہ اس حدیث پاک کے اس حصے ”اور جادو کی تصدیق کرنے والا“ کے تحت فرماتے ہیں: اس سے مراد وہ شخص ہے جو جادو کی تاثیر پڑانے (یعنی اس میں اللہ کے دیئے بغیر خود بخود تاثیر ہونے) کا قائل ہو۔ (مرقاۃ المفاتیح، 7/242، تحت الحدیث: 3652)

2 ... یعنی بغیر توبہ کیے شرابی رہتا ہو امرے تو اللہ پاک اس پر ایسا ناراض ہو گا جیسا بت پرست پر ناراض ہو گا، قرآن کریم میں رب تعالیٰ نے شراب کو بتوں کے ساتھ ذکر کیا۔ نیز شرابی نشہ میں بت پرستی کرے تو کوئی توجُّب نہیں کہ بے عقل سب کچھ کر لیتا ہے تو شراب بت پرستی کا ذریعہ بن سکتی ہے، غرض کہ یہ وعید بہت سخت ہے۔ (مرقاۃ المفاتیح، 337/3 طبعاً)

انہیں زمین میں دھنسا دے گا اور ان میں سے کچھ لوگوں کو بندر اور سُور بنا دے گا۔
(ابن ماجہ، 4/368، حدیث: 4020)

﴿7﴾ حضرت ابو امامہ رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: اللہ پاک فرماتا ہے: قسم ہے میری عزت کی! میرا جو بندہ شراب کا ایک گھونٹ بھی پیئے گا میں اس کو اتنی ہی پیپ پلاؤں گا اور جو بندہ میرے خوف سے اُسے چھوڑے گا میں اس کو حَوْضِ قُدْس (یعنی جنتی چشمے) سے پلاؤں گا۔ (مسند امام احمد، 8/286، حدیث: 22281 متقطاً)

شراب کسے کہتے ہیں؟

ہر وہ بننے والی چیز (یعنی Liquid) جس کے پینے سے نشہ (Intoxication) آتا ہو شراب ہے، چاہے کسی بھی چیز سے بنائی گئی ہو۔ (فتاویٰ رضویہ، 25/205 طحطا)

شراب پینے کا حکم

شراب پینا سخت گناہ کبیرہ ہے۔ (فتاویٰ رضویہ، 25/101)

شراب پینے کی چند وجوہات

﴿1﴾ شراب پینے والے لوگوں کے پاس اُٹھنا بیٹھنا ﴿2﴾ جہالت (جیسا کہ بعض لوگ یہ سمجھتے ہیں کہ شراب پینے سے غم دور ہو جاتے ہیں) ﴿3﴾ ناچ گانے کی تقریبات (Function's) میں شرکت کرنا، خاص طور پر Dance club's میں جانا (ایسی جگہوں پر شراب نوشی عام پائی جاتی ہے اور دوسروں کی دیکھا دیکھی خود بھی اس گناہ میں مبتلا ہونے کا خطرہ رہتا ہے)۔

شراب کے نقصانات

پیارے پیارے اسلامی بھائیو! شراب کے بے شمار طبی اور اخلاقی و معاشرتی نقصانات

ہیں، جن میں سے چند پیشِ خدمت ہیں، چنانچہ

شراب کے طبی نقصانات

﴿1﴾ کسی ماہر کا کہنا ہے کہ شروع شروع میں انسانی بدن شراب کے نقصان پہنچانے والے اثرات کا مقابلہ کر لیتا ہے اور شراب پینے والے کو خوشی والی کیفیت محسوس ہوتی ہے لیکن جلد ہی انسان کے اندر کی برداشت والی قوت ختم ہو جاتی ہے اور شراب کے نقصان پہنچانے والے اثرات اپنا کام شروع کر دیتے ہیں۔ ﴿2﴾ شراب کا سب سے زیادہ اثر جگر (Liver) پر ہوتا ہے اور جگر خراب ہونے لگتا ہے۔ ﴿3﴾ شراب کی وجہ سے گردوں (Kidneys) پر بوجھ زیادہ ہو جاتا ہے اور آخر کار گردے فیل ہو جاتے ہیں۔ ﴿4﴾ شراب کی وجہ سے دماغ اور معدہ صُوج جاتا ہے جبکہ ہڈیاں نرم اور کمزور ہو جاتی ہیں۔ ﴿5﴾ شراب کی وجہ سے جسم میں موجود وٹامنز (Vitamins) بھی تیزی سے ختم ہوتے ہیں اور ساتھ ہی تھکن، سردرد، ممتلی اور پیاس کی شدت بھی بڑھ جاتی ہے۔ ﴿6﴾ زیادہ مقدار میں شراب پینے والے کا دل اور سانس لینے کا عمل بھی رُک جاتا ہے اور وہ فوراً موت کا شکار بھی ہو سکتا ہے۔ ﴿7﴾ کسی ماہر کا کہنا ہے کہ 12 سے 23 سال کی عمر میں شراب کی عادت ڈالنے والوں میں سے 51 فیصد افراد مر جاتے ہیں۔ ایک اور مشہور محقق کا کہنا ہے کہ 20 سال کی عمر سے شراب پینے والے اکثر افراد 35 سال سے زیادہ زندہ نہیں رہتے۔ (برائیوں کی ماں، ص 43-44 ماخوذاً)

شراب کے اخلاقی و معاشرتی نقصانات

﴿1﴾ ہزاروں افراد شرابیوں کے ہاتھوں بے قصور قتل ہو جاتے ہیں۔ ﴿2﴾ شرابی شوہروں کے ہاتھوں بیویاں ظلم و ستم کا نشانہ بنتی ہیں۔ ﴿3﴾ کئی عورتیں شرابی افراد کی طرف سے جنسی زیادتی کا شکار ہو جاتی ہیں۔ ﴿4﴾ شرابی والدین کی اولاد بھی عام بچوں کے مقابلے میں زیادہ بیمار اور کمزور ہوتی ہے۔ ﴿5﴾ یہ بھی نقصان ہوتا ہے کہ شرابی شخص کے گھر والے

اور دوست احباب اس کے پیار، محبت، ہمدردی اور خلوص وغیرہ سے محروم رہ جاتے ہیں۔
(تفسیر صراط الجنان، پ 7، المائدہ، تحت الآیۃ: 22/3، 90/22 طحطا)

شراب اور شرابیوں سے دُور رہنے ہی میں عافیت ہے

پیارے پیارے اسلامی بھائیو! شراب کے بے شمار نقصانات ہی کی وجہ سے اسلام نے شراب کو حرام قرار دیا ہے اور دیکھا جائے تو کوئی بھی عقل مند انسان اُس چیز کی طرف ہاتھ نہیں بڑھا سکتا جس کے نقصانات بہت زیادہ ہوں۔ اُمت کے خیر خواہ، پیارے آقا صلی اللہ علیہ وآلہ وسلم کا فرمان ہے: جو اللہ پاک اور آخرت کے دن پر ایمان رکھتا ہے وہ ایسے دسترخوان پر نہ بیٹھے جس پر شراب پی جاتی ہو۔ (ترمذی، 4/366، حدیث: 2810) نیز ایک مرتبہ آپ صلی اللہ علیہ وآلہ وسلم نے ارشاد فرمایا: جو لوگ دنیا میں کسی نشہ کرنے والے کے پاس آتے ہیں، اللہ پاک ان سب کو جہنم میں ڈال دے گا اور وہ جہنم میں ایک دوسرے کو آکر بُرا بھلا کہیں گے کہ تو نے ہی مجھے اس جگہ پہنچایا ہے۔ (کتاب الکبائر لند ہی، ص 95 طحطا) اس لئے ایسی محفل یا پارٹی وغیرہ نہ خود رکھی جائے جہاں شراب ہو اور نہ ہی ایسی محفل یا پارٹی میں شرکت کی جائے۔ اگر ذہن میں یہ خیال آئے کہ شراب تو آنے والے غیر مسلموں کے لئے رکھوں گا، خود نہیں پیوں گا تو یہ مسئلہ یاد رہے کہ کسی غیر مسلم کو شراب پلانا بھی حرام ہے اور پلانے والا سخت گنہگار ہو گا۔ (ہدایۃ، 2/398 طحطا)

شراب کی عادت کیسے ختم کی جائے؟

پیارے پیارے اسلامی بھائیو! اگر کسی کی معاذ اللہ شراب پینے کی عادت بن چکی ہے تو اسے اس عادتِ بد سے پیچھا چھڑانے کے لیے ان تدابیر کو اختیار کرنا بے حد مفید ہے:

﴿1﴾ سب سے پہلے ایسے دوستوں اور مجلسوں سے خود کو دُور کیجئے جہاں شراب کا استعمال

ہو تاہو۔ ﴿2﴾ شراب پینے سے سچی توبہ کر کے اللہ پاک سے یہ دُعا مانگئے کہ وہ شراب سے ہمیشہ دُور رہنے کی توفیق اور قوت عطا فرمائے۔ ﴿3﴾ شراب کی عادت چھڑانے کے لئے اگر علاج کروانا پڑے تو وہ بھی کروائیے۔ ﴿4﴾ ہو سکے تو حلال کمانے کھانے کے علاوہ جو وقت ملے اُسے فارغ گزارنے کے بجائے نیکی کے کاموں مثلاً سنتوں بھرے اجتماعات، عاشقانِ رسول کی صحبت اور مدنی قافلوں میں سفر کر کے گزارئیے۔ ﴿5﴾ اگر کبھی شیطان دوبارہ شراب پینے پر ابھارنا شروع کرے تو احادیثِ مبارکہ میں بیان کئے گئے ان عذابات کا تصور اپنے دل میں جمائیے: شراب پیوں گا تو قیامت کے دن پیاسا اٹھایا جاؤں گا۔ ﴿1﴾ شراب پیوں گا تو دل سے ایمان کا نور نکل جائے گا۔ ﴿2﴾ شراب پیوں گا تو دوزخ میں فرشتے لوہے کے گرز ماریں گے۔ ﴿3﴾ شراب پیوں گا تو جنت کی خوشبو بھی سونگھنے کو نہیں ملے گی۔ ﴿4﴾ شراب پیوں گا تو لعنت کا مُستحق ٹھہروں گا۔ ﴿5﴾ شراب پیوں گا تو دوزخ میں کھولتا ہوا پانی پلایا جائے گا۔ ﴿6﴾ شراب پیوں گا تو خنزیر (Pig) بنا دیا جاؤں گا۔ ﴿7﴾

توبہ کی ترغیب

توبہ کی بڑی اہمیت ہے اور یہ اللہ پاک کا ہم پر کرم ہے کہ اس نے ہمیں توبہ جیسی نعمت عطا فرمائی ہے۔ بندہ کتنا خوش نصیب ہے کہ اگر بقاضائے بَشَرِیَّتِ اس سے جھوٹ، نسبت، شراب نوشی یا کوئی اور گناہ سرزد ہو جائے اور پھر وہ اللہ پاک کی بارگاہ میں شرمندہ ہو کر مُعافی مانگ لے تو اُسے مُعافی مل جاتی ہے۔ قرآنِ پاک میں توبہ کرنے کی ترغیب

1 ... مسند امام احمد، 5/274، حدیث: 15482 مخلصاً۔ 2 ... مجمع اوسط، 1/110، حدیث: 341 مخلصاً۔

3 ... التَّوْبَةُ وَالْغَيْبُ وَالتَّرْهِيْبُ، 3/182، حدیث: 43 مخلصاً۔ 4 ... ابن ماجہ، 4/62، حدیث: 3376 مخلصاً۔

5 ... ابن ماجہ، 4/64، حدیث: 3380 مخلصاً۔ 6 ... مسند امام احمد، 8/286، حدیث: 22281 مخلصاً۔

7 ... ابن ماجہ، 4/364، حدیث: 4020 ماخوذاً۔

دلانی گئی ہے، چنانچہ اللہ پاک ارشاد فرماتا ہے:

يَا أَيُّهَا الَّذِينَ آمَنُوا اتُّوبُوا إِلَى اللَّهِ
آسان ترجمہ قرآن کنز العرفان: اے ایمان والو!
تُوبَةً صُوحًا
اللہ کی طرف ایسی توبہ کرو جس کے بعد گناہ کی
طرف لوٹنا نہ ہو۔ (پ 28، التحریم: 8)

ایک اور مقام پر ارشاد ہوتا ہے:

وَهُوَ الَّذِي يَقْبَلُ التَّوْبَةَ عَنْ عِبَادِهِ
وَيَعْفُو عَنِ السَّيِّئَاتِ
آسان ترجمہ قرآن کنز العرفان: اور وہی
ہے جو اپنے بندوں سے توبہ قبول فرماتا
ہے اور گناہوں سے درگزر فرماتا ہے۔ (پ 25، اشوری: 25)

حدیث پاک میں ہے: اَلتَّائِبُ مِنَ الذَّنْبِ كَمَنْ لَّمْ يذَنْبْ لَهُ يَعْنِيْ گناہ سے توبہ کرنے
والا ایسا ہے گویا اس نے گناہ کیا ہی نہیں۔ (ابن ماجہ، 4/491، حدیث: 4250) لہذا ہر اسلامی بھائی
اور اسلامی بہن کو چاہئے کہ وہ توبہ سے غفلت نہ کرے۔

جب کہا عضیاں سے میں نے سخت لاجاروں میں ہوں
جن کے پتے کچھ نہیں ہے ان خریداروں میں ہوں
تیری رحمت کیلئے شامل گنہگاروں میں ہوں
بول اٹھی رحمت نہ گھبرا میں مدد گاروں میں ہوں
گناہ کی یاد نے پسینے سے شرابور کر دیا

حضرت عبید العلام رحمۃ اللہ علیہ بہت بڑے ولی اللہ گزرے ہیں۔ ایک بار آپ رحمۃ اللہ
علیہ کسی مقام سے گزرے تو ایک مکان کے قریب کھڑے ہو گئے، رقت طاری ہونے کے
سبب آپ رحمۃ اللہ علیہ پسینے سے شرابور تھے۔ کسی نے پوچھا: حضور! یہاں آپ کی یہ حالت

کیسے ہو گئی؟ فرمانے لگے: ایک دور میں اس مکان میں مجھ سے کوئی گناہ سرزد ہوا تھا لہذا جب بھی میں یہاں سے گزرتا ہوں تو مجھے اپنا وہ گناہ شدت سے یاد آتا ہے اور مجھے بہت ندامت ہوتی ہے اس وجہ سے یہاں میری یہ حالت ہوئی۔ (حلیۃ الاولیاء، 6/246، رقم: 8471، مختصاً)

حضرت عتبۃ العُلام کی توبہ

حضرت عتبۃ العُلام رحمۃ اللہ علیہ کسی دور میں بہت گناہ کیا کرتے، شراب پیتے اور دیگر بُرائیوں میں مُلُوث رہتے تھے۔ ان کی اصلاح کا سبب کیا ہوا؟ اسے دل کے کانوں سے سُنئے چنانچہ ایک بار حضرت حَسَن بَصْرَی رحمۃ اللہ علیہ کسی اجتماع میں بیان فرما رہے تھے تو اس دوران آپ رحمۃ اللہ علیہ نے پارہ 27 سورہ حَٰدِیْد کی آیت نمبر 16 کا یہ حصّہ تلاوت فرمایا:

اَلَمْ یَآئِنَ لِلَّذِیْنَ اٰمَنُوْا اَنْ تَخْشَعَ قُلُوْبُهُمْ
لِذِکْرِ اللّٰهِ وَ مَا نَزَلَ مِنَ الْحَقِّ ۗ

آسان ترجمہ قرآن کنز العرفان: کیا ایمان والوں کیلئے ابھی وہ وقت نہیں آیا

کہ ان کے دل اللہ کی یاد اور اس حق کے لیے جھک جائیں جو نازل ہوا ہے۔

حضرت حَسَن بَصْرَی رحمۃ اللہ علیہ اس آیت کریمہ کی تفسیر بیان کرنے لگے، آپ رحمۃ اللہ علیہ کی زبان میں اس قدر تاثیر تھی کہ لوگ سُن کر رو رہے تھے، اتنے میں ایک نوجوان کھڑا ہو گیا اور کہنے لگا: اے شیخ! اگر مجھ جیسا گناہ گار بھی اپنے گناہوں سے توبہ کرے تو کیا اللہ پاک قبول فرمائے گا؟ حضرت حَسَن بَصْرَی رحمۃ اللہ علیہ نے ارشاد فرمایا: ہاں، اللہ پاک تیرے گناہوں کو مُعَاف فرمادے گا۔ حضرت عتبۃ العُلام رحمۃ اللہ علیہ بھی وہیں قریب بیٹھے تھے جب انہوں نے یہ سنا تو ان کا چہرہ زرد پڑ گیا، تھہر تھہر کانپنے لگے اور پھر ان کے منہ سے ایک زوردار چیخ نکلی اور بے ہوش ہو کر گر پڑے۔ حضرت حَسَن بَصْرَی رحمۃ اللہ علیہ نے عربی

زبان میں چند اشعار پڑھے جن کا ترجمہ کچھ یوں ہے: اے اللہ پاک کے نافرمان جوان! جانتا ہے نافرمانی کی سزا کیا ہے؟ نافرمانوں کے لیے پُرشور جہنم ہے اور بَرّوزِ محشر رِبِّ اکبر کی سخت ناراضی ہے۔ گر تُو نادرِ جہنم پر راضی ہے تو بے شک گناہ جاری رکھ ورنہ گناہوں سے باز آجا۔ تُو نے اپنے گناہوں کے بدلے اپنی جان کو رہن یعنی گروی رکھ دیا ہے، اس کو چھڑانے کی کوشش کر۔ حضرت عتبۃ العُلام رحمۃ اللہ علیہ نے پھر چیخ ماری اور بے ہوش ہو گئے، جب ہوش آیا تو کہنے لگے: اے شیخ! کیا مجھ جیسے مشہور زمانہ گناہ گار کی بھی رَبِّ رحیم توبہ قبول فرمالے گا؟ حضرت حَسَن بَصْرٰی رحمۃ اللہ علیہ نے ارشاد فرمایا: معاف کرنے والا پَرورِ دُگار ظالم بندے کی بھی توبہ قبول فرمالیتا ہے۔

حضرت عتبۃ العُلام رحمۃ اللہ علیہ نے اس وقت سر اٹھا کر اللہ پاک سے تین دُعائیں مانگی:

﴿1﴾ اے اللہ! اگر تُو نے میرے گناہوں کو مُعاف اور میری توبہ کو قبول کر لیا ہے تو ایسے حافظے اور عقل سے میری عزت افزائی فرما کہ میں قرآنِ پاک اور علومِ دینیہ میں سے جو کچھ بھی سُنوں اسے کبھی نہ بھولوں۔ ﴿2﴾ اے اللہ! مجھے ایسی پُر سوز آواز عنایت فرما کہ میری قراءت سُن کر سخت سے سخت دِل بھی موم ہو جائے۔ ﴿3﴾ اے اللہ! مجھے رِزقِ حلال عطا فرما اور ایسے طریقے سے دے جس کا میں تصور بھی نہ کر سکوں۔ اللہ پاک نے حضرت عتبۃ العُلام رحمۃ اللہ علیہ کی تینوں دُعائیں قبول فرمائیں۔ آپ رحمۃ اللہ علیہ کا حافظہ بہت قوی ہو گیا، جب آپ رحمۃ اللہ علیہ قرآنِ پاک کی تلاوت کرتے تو جو جو سُننا وہ گناہوں سے توبہ کر لیتا اور آپ رحمۃ اللہ علیہ کے گھر روزانہ ایک پیالہ شوربے کا اور دو روٹیاں رِزقِ حلال سے پہنچ جاتیں اور کسی کو پتانا چلتا کہ یہ کون رکھ جاتا ہے؟ حضرت عتبۃ العُلام رحمۃ اللہ علیہ کی ساری زندگی میں ایسا ہوتا رہا۔ اس واقعے کو نقل کرنے کے بعد حضرت امام محمد بن محمد

غزالی رحمۃ اللہ علیہ فرماتے ہیں: یہ ایسے شخص کا حال ہے جس نے اللہ پاک سے لو لگائی یعنی اس کی بارگاہ میں توبہ کی۔ (مکاشفۃ القلوب، ص 28)

گناہ لکھنے والے نوجوان پر رحمتِ الہی

ایک نوجوان اللہ پاک سے بہت ڈرتا تھا اور جب بھی اس سے کوئی گناہ سرزد ہوتا وہ اسے اپنی ڈائری میں لکھ لیتا، ایک بار جب اس نوجوان سے کوئی گناہ سرزد ہوا اور اس نے حسبِ معمول اپنے اس گناہ کو لکھنے کے لیے اپنی ڈائری کھولی تو اس پر پارہ 19 سورہ فرقان کی آیت نمبر 70 کا یہ حصہ تحریر تھا:

فَأُولَٰئِكَ يَبْدِلُ اللَّهُ سَيِّئَاتِهِمْ حَسَنَاتٍ ۖ
وَكَانَ اللَّهُ غَفُورًا رَّحِيمًا ۝

آسان ترجمہ قرآن کنز العرفان: تو ایسوں کی برائیوں کو اللہ نیکوں سے بدل دے گا اور اللہ بخشنے والا مہربان ہے۔

(مکاشفۃ القلوب، ص 27)

پیارے پیارے اسلامی بھائیو! جھوم جائیے! اللہ پاک کی رحمت بہت وسیع ہے اور ہم گناہ گاروں کے لیے اس کی رحمت کے دروازے کھلے ہیں بس ہمیں گناہوں پر شرمندگی اور ندامت اختیار کرنی ہے۔ ہمیں اپنے گناہوں کو یاد رکھنا چاہیے جیسا کہ وہ نوجوان اپنے گناہوں کو یاد رکھنے کے لیے انہیں لکھ لیا کرتا تھا مگر ہم گناہوں کو بھلاتے اور برسوں پہلے کی جانے والی نیکیوں کو یاد رکھتے اور وقتاً فوقتاً لوگوں کو بتاتے ہیں۔ شاید ہی کوئی حاجی ایسا ہو جس نے چند حج کیے ہوں اور اسے ان کی تعداد یاد نہ ہو بلکہ سب یاد رکھتے اور دوسروں کو بتاتے ہیں کہ ہم نے اتنے حج اور اتنے عمرے کیے ہوئے ہیں۔ صرف یہی نہیں دیگر نیکیوں کا معاملہ بھی کچھ اسی طرح کا ہے، جیسا کہ بہت سے لوگ یہ کہتے سنائی دیتے ہیں کہ میرا اتنے

عرصے سے دلائل الخیرات شریف پڑھنے کا معمول ہے، صاحب! میں روزانہ اتنے ہزار دُرد و شریف پڑھتا ہوں، میں تو روزانہ اتنے نوافل پڑھتا ہوں وغیرہ وغیرہ۔ یوں سب اپنی نیکیوں کی تعداد تو یاد رکھتے ہیں مگر گناہوں کی تعداد یاد نہیں رکھتے بلکہ اگر کسی گناہ کی وجہ سے ندامت ہو تو سمجھتے ہیں کہ یہ ایک ٹینشن ہے اسے بھلا دیا جائے، اس طرح اپنے گناہوں کو بھلانے کی فکر میں ہوتے ہیں حالانکہ اصول یہ ہے کہ بندہ نیکیاں کر کے بھول جائے اور گناہ یاد رکھے کیونکہ نیکیاں یاد رکھنے کا فائدہ نہیں بلکہ اگر نیکیاں یاد رکھ کر چھوٹا رہا اور دوسروں کو بتاتا رہا تو ریاکاری کی صورت میں نقصان ہو سکتا ہے جبکہ گناہ یاد رکھنے کا فائدہ ہے کہ گناہ یاد رہے گا تو ندامت ہوتی رہے گی، دل جلتا رہے گا اور کبھی سچی توبہ کی توفیق نصیب ہو جائے گی۔ نیز اگر گناہ پر ندامت ہوتی رہے گی اور دل جلتا رہے گا تو ان شاء اللہ اس کا بھی فائدہ ہو گا، جیسا کہ گناہ لکھنے والے نوجوان کے واقعے میں آپ نے ملاحظہ فرمایا کہ اس نوجوان سے جب کبھی گناہ ہو جاتا تو وہ ندامت سے اُسے اپنی ڈائری میں لکھ لیتا جس کا فائدہ یہ ہوا کہ خطِ قدرت سے اس کی ڈائری میں پارہ 19 سورہ فرقان کی آیت نمبر 70 کا یہ حصہ ﴿فَأُولَٰئِكَ يَبَدِّلُ اللَّهُ سَيِّئَاتِهِمْ حَسَنَاتٍ ۗ وَكَانَ اللَّهُ غَفُورًا رَحِيمًا﴾ لکھ دیا گیا۔

عُضَيَّا سَے کبھی ہم نے گنارا نہ کیا
 پر تُو نے دل آزرہ ہمارا نہ کیا
 ہم نے تو جہنم کی بہت کی تجویز
 لیکن تری رحمت نے گوارا نہ کیا

توبہ کے بارے میں پوچھنے والی خاتون

حضرت ابو ہریرہ رضی اللہ عنہ فرماتے ہیں کہ ایک رات میں سرکار صلی اللہ علیہ والہ وسلم

کے ساتھ نمازِ عشا پڑھ کر باہر نکلا، راستے میں مجھے ایک خاتون ملی، اس نے مجھ سے پوچھا: میں نے ایک گناہ کر لیا ہے کیا میں توبہ کر سکتی ہوں؟ میں نے پوچھا: تُو نے کونسا گناہ کیا ہے؟ بولی: میں نے بدکاری کی تھی اور جب اس سے بچہ پیدا ہوا تو میں نے اسے قتل کر دیا۔ میں نے اس سے کہا: تُو تباہ ہو گئی اور تیرے لیے کوئی توبہ نہیں ہے۔ وہ عورت صدمے سے بے ہوش ہو کر گر پڑی اور میں اپنی راہ چل دیا۔ پھر میرے دل میں خیال آیا کہ میں نے سرکارِ صلی اللہ علیہ وآلہ وسلم سے پوچھے بغیر اس عورت کو یہ بات کیوں کہہ دی؟ چنانچہ میں تاجدارِ رسالت صلی اللہ علیہ وآلہ وسلم کی خدمت میں حاضر ہوا اور سارا واقعہ عرض کیا، اللہ پاک کے پیارے محبوب صلی اللہ علیہ وآلہ وسلم نے ارشاد فرمایا: تم نے بہت بُرا کیا، کیا تم نے یہ آیت نہیں پڑھی:

وَالَّذِينَ لَا يَدْعُونَ مَعَ اللَّهِ إِلَهًا آخَرَ
 آسان ترجمہ قرآن کنز العرفان: اور وہ
 (پ 19، الفرقان: 68) جو اللہ کے ساتھ کسی دوسرے معبود کی

عبادت نہیں کرتے۔

حضرت ابو ہریرہ رضی اللہ عنہ فرماتے ہیں: جو نبی میں نے یہ بات سنی میں اس عورت کی تلاش میں نکل پڑا اور ہر ایک سے پوچھنے لگا: مجھے اس عورت کا پتا بتاؤ جس نے مجھ سے مسئلہ پوچھا تھا، یہاں تک کہ اس عورت کو تلاش کرنے کی وجہ سے بچے مجھے پاگل سمجھنے لگے، بالآخر میں نے اس عورت کو تلاش کر ہی لیا اور اسے یہ آیت سنائی، جب میں ﴿فَأُولَٰئِكَ يَبْدُلُ اللَّهُ سَيِّئَاتِهِمْ حَسَنَاتٍ﴾ (پ 19، الفرقان: 70) آسان ترجمہ قرآن کنز العرفان: ”تو ایسوں کی بُرائیوں کو اللہ نیکیوں سے بدل دے گا۔“ تک سنا چکا تو وہ خوشی سے دیوانی ہو گئی اور کہنے

لگی: میں نے اپنا باغ اللہ پاک اور اس کے رسول صلی اللہ علیہ وآلہ وسلم کے لئے بخش دیا۔

(مکاشفۃ القلوب، ص 28)

پیارے پیارے اسلامی بھائیو! ہمیں اللہ پاک کی رحمت سے مایوس نہیں ہونا چاہیے،

توبہ سے ہر گز غفلت نہیں کرنی چاہیے اور وقتاً فوقتاً توبہ کرتے رہنا چاہیے۔

کر لے توبہ رب کی رحمت ہے بڑی قبر میں ورنہ سزا ہو گی کڑی

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّد

نیک نمازی بننے کا نسخہ

خوفِ خدا و عشقِ مصطفیٰ صلی اللہ علیہ وآلہ وسلم کے حصول کیلئے ہر ہفتے کو عشا کی نماز کے

بعد امیرِ اہل سنت دامت بَرَکَاتُہُمُ الْعَالِیَہ کا مدنی مذاکرہ دیکھنے سنانے اور ہر جمعرات مغرب کی نماز

کے بعد عاشقانِ رسول کی دینی تحریک، دعوتِ اسلامی کے ہفتہ وار سنتوں بھرے اجتماع

میں بہ نیتِ ثواب ساری رات گزارنے کی التجا ہے، عشا کے بعد بے شک وہیں آرام فرما

لیجئے اور اللہ پاک تو فقیح دے تو تہجد بھی ادا کیجئے، ہر ماہ کم از کم تین دن کے مدنی قافلے میں

سنتوں بھر سفر اور روزانہ غور و فکر کے ذریعے ”نیک اعمال“ نامی رسالہ پڑ کر کے ہر اسلامی

ماہ کی پہلی تاریخ کو اپنے یہاں کے ذمے دار کو جمع کروانے کا معمول بنالیجئے، ان شاء اللہ اس

کی برکت سے پابند سنت بننے، گناہوں سے نفرت کرنے اور ایمان کی حفاظت کیلئے فکر مند

رہنے کا ذہن بنے گا۔

اگلے ہفتے کار سالہ



978-969-722-563-7



01082449



فیضانِ مدینہ، محلہ سودا گران، پرائیویٹ سٹریٹ منٹولی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net